



Хвала Хрысту!

Пасля невялікага летняга прыпынку мы зноў сустракаемся з Вамі “На скрыжаванні”. Напэўна, і я, і Вы гатовы да новых адкрыццяў. Пасля адпачынку, які, спадзяюся, не прайшоў марна ў духоўным сэнсе, з’явілася бадзёрасць, расправіліся плечы. Аб цёплых днях яшчэ напамінаюць яркія фотаздымкі, а аб надыходзе восені - сённяшняя рубрыка.

На гэты раз паразважаем аб падарунку Богу – ахвяры – і паспрабуем нанова нарадзіцца. Паслухаем, як некаторыя называюць свайго люблага чалавека. А таксама згодзімся з сэнсам кахання, якім прасякнута песня месяца.

З Богам!

ВЫКАЗВАННЕ З БІБЛІІ: “Ідзіце на ўвесь свет і абвяшчайце Евангелле кожнаму стварэнню”(Мк 16,15).

Сваім словам, сваімі ўчынкамі...

Адзін абвяшчае Евангелле праз Божае слова, другі – калі чыніць дабро іншым. А трэці проста любіць Бога і лічыць, што гэтага дастаткова. Але калі ў касцёле мы робім знак крыжа на ілбе, вуснах і сэрцы – тым самым абяцаем абвяшчаць Евангелле, прапусціўшы словы Божыя праз сэрца. Пасля чаго мы павінны падзяліцца “добрай навіной” з іншымі. †

Мэта месяца: забыць пра сваю карысць

Калі мы нешта ахвяруем, сам-насам застаюцца толькі ахвяра і Бог. Калі ахвяра шчырая і адданая, мы нібы перастаём існаваць, злучаемся з Богам. Таму Госпад заўсёды з радасцю і ўдзячнасцю прымае нашыя ахвяры і ўзнагароджвае сваіх дзяцей, даўшы напіцца з гарлача Божай Міласэрнасці.

А калі Вы гатовы ахвяраваць сябе за бліжняга, Бог адорыць ласкамі і таго, за каго Вы просіце, і Вас. Бо Вы выконваеце Яго наказ: «Любі бліжняга свайго, як самага сябе». Усім вядома жанчына, якая шмат гадоў малілася за свайго сына. Забыўшыся пра сябе, яна ахвяравала малітвы за навяртанне адзінага дзіцяці. І Бог выслухаў маці. І яны ўдваіх узрадаваліся ў Божым Валадарстве.

Мажліва, і вораг патрабуе Вашай увагі. Калі Вы звернецеся з малітвай за яго да Марыі, праз Вас ён можа атрымаць матчыну любоў. А яго гнеў сыдзе з першым восеньскім громам і маланкамі.

Паспытаць смак посту дзеля збаўлення бліжняга!

Аўтар: Ангеліна Пакачайла
01.09.2011 03:00

